

నివేదన

సభకి నమస్కారం!

సాహితీ వేదికపై పెద్దలు, లబ్ధప్రతిష్ఠలు పదిమందికి పైగా ఆసీనులయ్యారు. ఆ వరుసలో, వేదికపై మా తాతయ్య కూడా వుండాలి. వారు అనారోగ్యరీత్యా రాలేకపోయారు. డెబ్బయ్యేడు సంవత్సరాల వయసున్న వారి ఆరోగ్య విషయమై మా కుటుంబమంతా తీవ్ర ఆందోళన చెందుతోంది. డాక్టర్లు కూడా 'మా చేతుల్లో ఏమీ లేదు' అనేశారు.

అయితే మా తాతయ్యను మాకు దక్కించే శక్తి ఈ సాహితీ వేదికలకే వుంది. అంచేత మిమ్మల్ని ప్రార్థించడానికి వచ్చేను. సభాధ్యక్షులు నాకు మాట్లాడటానికి అవకాశం ఇచ్చినందులకు వారికి నా ధన్యవాదాలు. వేదికపై మా తాతయ్య లేని కారణంగా, ఆయన సమయాన్ని నాకిచ్చినందులకు నా కృతజ్ఞతలు తెలుపుకుంటున్నాను. (నేనూ అప్పుడప్పుడు కథలు, కవితలు రాస్తుంటాను)

సభలో మీరంతా రెండున్నర గంటలకు పైగా ఈ సాహితీ వాతావరణ మలయమారుత వీచికలలో మల్లెపూల సుగంధ సౌరభంలో మునిగి పరవశులై తేలియాడారు. సాహితీ సభలంటే మా తాతయ్యకి ప్రాణమని మీకు ప్రత్యేకంగా తెలియజేయనక్కర లేదని భావిస్తున్నాను. ఆయన రాయడం మానేసి ఇరవైయేళ్లు దాటినా, సాహితీ సభలకు మాత్రం ఏనాడూ మిస్ కాకుండా, ఇరవయ్యేళ్ల యువకుడిలా పరిగెట్టుకువచ్చేస్తారు. ఆయన మంచి వక్త అని మీకుతెల్పు. తను రచనా వ్యాసంగం చేసినన్నాళ్లు వేదిక ఎక్కలేదు. వేదిక ఎక్కడానికి సిగ్గుపడ్డాడు. మొహమాటపడ్డాడు. మాఖర్మకాలి, ఆయన్ని కొందరు బలవంతంగా ఒకరోజున వేదిక ఎక్కించేసేరు. ఆరోజు నుంచి ఆయనకు వేదికే ప్రపంచమయిపోయింది.

ఏమాత్రం సిగ్గు, మొగమాటం లేకుండా వేదిక ఎక్కేయడం ఆరంభించేరు.

సభకు వచ్చే మా తాతయ్యను వేదికపైకి పిలవకుంటే అలుగుతారనీ, శివతాండవం చేస్తారనీ ఈ వూళ్లో సమస్త సాహితీ సంస్థలకి తెల్సు. మా తాతయ్య అంతో, ఇంతో ఒక సాహితీవేత్త కావడంతో, వారిపై గౌరవంతో కాదనలేక, తను ఏ సమయంలో సభకు విచ్చేసినా, వేదికపై కుర్చీ వేసి కూర్చోబెట్టేస్తారు. నాకు తెల్సి, మా తాతయ్యను సభలో ప్రేక్షకుడిగా నేనెప్పుడూ చూడలేదు. అంతటి అదృష్టం మాకు కలగనివ్వరు కూడా..!

‘మీ తాతయ్య వేదిక ఎక్కితే మీకొచ్చిన నష్టం ఏమిటి? బాధ ఏమిటి!’ అని మీరు అడుగుతారు. ఆ విషయానికే వస్తున్నాను. వేదికపై ఎంతటి మహానుభావులైనా ఎంతమంది కూర్చోగలరు? మహా అయితే ముగ్గురూ. నలుగురు. కాని మా తాతయ్య లాంటి సాహితీవేత్తల ఒత్తిడికి తట్టుకోలేకో, లేక సభలు నడిపే సంస్థలు విశాల హృదయులు కావడం చేతో, వేదికపై ముందు వరస చాలకుంటే వెనుక వరుసలో కూడా కుర్చీలు వేయబడుతున్నాయి. కిందా మీదా పడి ఆహూతులను పది నుంచి పదిహేను మంది వరకు మానేజ్ చేయగలుగుతున్నారంటే మనం ఎటువైపు పయనిస్తున్నాం అనిపిస్తుంది.

ఒక రొచ్చు రాజకీయ సభల స్థాయికా? వేదికపై మీ కన్నా మేమే ఎక్కువమంది ఇమిడి పోగలమని సవాల్ చేస్తున్నట్లు పోటీ పడుతున్నామా? సాహితీ సభల్లోకి రాజకీయ నాయకులు, ప్రభుత్వ అధికారులు చొచ్చుకు వచ్చేస్తున్నారనుకోండి... సాహిత్యం స్పెల్లింగ్ తెలియకపోయినా... అది వేరే విషయం.

మైక్ ముందున్న ఉపన్యాసకుడినే కాక, శిలా విగ్రహాల్లా వేదికపై కూర్చున్న ఆహూతులను కూడా అభిముఖంగా కూర్చున్న ప్రేక్షకులు చూడగలరు. చూస్తూ చూస్తూ బోర్ కొడితే మధ్యలో లేచి వెళ్లిపోగల స్వతంత్రులు.

మరి వేదికపైనున్న విగ్రహాలు? ఉపన్యాసం కానిచ్చేస్తే వాళ్ళా నెమ్మదిగా జారుకోవచ్చు. ఎవరు వద్దంటారు? కానీ వెళ్లరు. సభ ముగిసే వరకూ, ఎవరో శపించినట్లు కుర్చీకి అంటుకుపోతారు. మా తాతయ్య అయితే మధ్యలో లఘుశంక తీర్చుకోవడానికి కూడా లేచి వెళ్లరు.

ఆ వేదికకు ఉన్న మహత్తు ఏమిటో, దాని మాగ్నెటిక్ పవర్ ఏమిటో..! నాకు అర్థం కాదు. మా తాతయ్యకు అదేం మాయ రోగమో, అదేమీ కీర్తి కండూతో నాకు బోధపడదు. సినిమాల్లో పాలేరు మెట్ల దిగువన చేతులు కట్టుకు నించుంటే,

మేడమెట్లపై రీవిగా నిలబడి బూతులు తిట్టే భూస్వామిలా మా తాతయ్య వేదిక ఎక్కి ఫీలయిపోతాడోమో!

వేదికను అలంకరించిన పెద్దలు మందలోంచి, కుర్చీలోంచి లేచి మైక్ వద్దకు వెళ్లడం, మాట్లాడాక తిరిగి తన కుర్చీలో కూర్చోవడం పెద్ద సర్క్యస్ ఫీటే. ప్రేక్షకులు ఉపన్యాసాల కన్నా ఈ విన్యాసాలనే చూసి నవ్వుతూ, పరమానందభరతులై, మరో సర్క్యస్ ఫీటు కోసం ఎదురు చూస్తున్నట్లు అనిపిస్తుంది నాకు.

సాహితీ సభలో తను మాట్లాడే పది నిమిషాల సమయం కోసమే ఎదురు చూడకుండా ఎవరెవరు ఏమేమీ మాటాడుతున్నదీ సమస్తం మా తాతయ్యకి కావాలి. అంతటి సాహితీప్రియుడు.

అయితే మా తాతయ్యకు వచ్చిన ఇబ్బంది ఏమిటంటే... వేదికపై ముందున్న ఉపన్యాసకుడిని... అభిముఖంగా కూర్చున్న ప్రేక్షకులు చూసినంత సులువుగా చూడలేదు. గంటల కొలది, ఎంతసేపని అసౌకర్య, ఇబ్బందికర స్థితిలో మెడతిప్పి చూడగలరు? కష్టపడి మెడ తిప్పగలము గానీ మొత్తం శరీరాన్ని తిప్పలేము. కుర్చీ తిప్పడానికి వీలుకాదు.

మా తాతయ్య సర్వైకల్ స్పాండిలోసిస్ తోనూ, వెన్నునొప్పితోనూ బాధపడుతూ... ఎంతసేపని అలా ఉపన్యాసకుడి వైపు చూడగలడు? స్వతః ఆ రోగాల ఆస్తి ఉండడం చేత మెడ తిప్పలేకపోవడం కాదు, ఈ వేదికలు ఎక్కిన తర్వాతే ఆ రోగాలు మా తాతయ్యకు సంక్రమించాయి. సభలో ఉన్నంత సేపూ ఆ తిమ్మిరిలో, మైకంలో తనకేమీ తెలీదు.

మీటింగ్ నుంచి ఇంటికొచ్చాక ఆయన పాట్లు చూడాలి. తను నిద్రపోడు... మమ్మల్ని నిద్రపోనివ్వడు. మెడనొప్పి ఇరువైపుల భుజాల నుంచి కిందకు చేతివేళ్ల వరకు సలసలమని పాకి సలపడం, తిమ్మిర్లు పట్టేయడం, ఒకే భంగిమలో గంటల తరబడి కూర్చోవడం వల్ల నరాలపై ఒత్తిడి పెరిగి నొప్పి తీవ్రం కావడం, చుట్టు పక్కల చూడాలంటే మనిషి మనిషంతా తిరగాల్సిరావడం, ఒక్కొక్కసారి కళ్లు తిరిగి పడిపోవడం, వెన్నునొప్పితో గిజగిజలాడుకుపోవడం చూసి... ఏదో పెయిన్ కిల్లర్ ఇచ్చి, వేడినీళ్లతో కాపి, డాక్టర్ రాసిచ్చిన ఏదో జెల్ మెడకీ, వెన్నుపూసకీ రాయడం ఇదే మా పని అయిపోయింది.

తను ఇబ్బంది పడుతూ, మమ్మల్ని ఇబ్బంది పెడుతున్న మా తాతయ్యకి రోగ విముక్తి కలిగించమని సాహితీ సంస్థల్ని వేడుకుంటున్నాను. ఇందాక

అధ్యక్షులవారు ఒక మాట అన్నారు. మీటింగ్‌లకు వచ్చే జనం బొత్తిగా, పలచగా ఉంటున్నారని, ఎప్పుడూ వచ్చే ఆ పదిమంది సాహితీప్రియులే వస్తున్నారని, ఆ వచ్చిన వాళ్ళు కూడా అరవై, డెబ్బయ్యే సంవత్సరాలు దాటిన వాళ్ళేనని చాలా బాధ పడ్డారు.

‘ఎందుకు బాధ పడాలి?’

పోలోమని అందరూ వేదికపైకి ఎక్కి తొక్కి పొడిచేస్తామంటే... ఎదురుగా ఉన్న కుర్చీలు బోసిపోవా? అసలు, ఉత్సవ విగ్రహాల్లా అంతమంది వేదికపై గంటల తరబడి ఎందుకు కూర్చోవాలి? నా దృష్టిలో గోడకుర్చీ వేసినట్లు అదొక పనిపైంటే. ఎటొచ్చీ, కీర్తి కండూతి తిమ్మరి ఆ బాధను కూర్చునంత సేపూ పిల్లతెమ్మెరలా భావింపజేస్తుంది. అంతేకదా?

మా తాతయ్యను కన్నార్పకుండా ఒక ఛార్మింగ్ సెలబ్రిటీగా ప్రేక్షకులు చూస్తున్నారనుకోవడం పొరపాటు. కొందరు ప్రేక్షక మహాశయులు ఎంతసేపైనా సినీతారల అందాలను చూడగలరు తప్పా సాహితీమూర్తులను తిలకించి, పులకించలేరు. ముసలి ముఖాలను ఏం చూస్తారు?

మా మాటకొస్తే సాహితీసభ ఎప్పుడూ సబ్జెక్టివ్‌గా కాకుండా ఆబ్జెక్టివ్‌గా వుండాలి. ఒక పుస్తకావిష్కరణ అంటే సభలో సదరు పుస్తకమే సెలబ్రిటీ కావాలి గాని వేదికపైనున్న పెద్దలు కాదు.

ఒక నాటకం చూడండి. పాత్రలు మనముందుకొస్తాయి. నటించి, డైలాగ్స్ పలికి తెరవెనక్కి వెళ్లిపోతాయి. స్టేజ్‌పైనే వుండిపోవు. కేవలం సాహితీ సభల్లోనే వేదికపైనున్న వాళ్ళు గోడపై పేడ ముద్దల్లా అలా ఉండిపోతారు.

ఆ మధ్య ఒక ఎం.ఎల్. పార్టీ నిర్వహించే మీటింగ్‌కు వెళ్లాను. ఆ మీటింగ్ ఎంతో ముచ్చట వేసింది. వేదికపై మైక్ ఒక్కటే ఉంది. దాని చుట్టూ బెల్లంపై ఈగల్లా ఉపన్యాసకులు లేరు. ప్రేక్షకుల్లోనే ఉపన్యాసకులంతా ఉన్నారు. మొదట మైక్ వద్దకు అధ్యక్షుల వారు వచ్చారు. తను చెప్పవలసిందంతా చెప్పి, తర్వాత మాట్లాడవలసిన వ్యక్తిని పిలిచారు. అధ్యక్షుడు మైక్ ఆయన చేతికిచ్చి, మళ్ళీ ప్రేక్షకుల మధ్యకు వచ్చేశాడు. ఒకరి తర్వాత ఒకరు వెళ్లి మాట్లాడారు. తర్వాత అధ్యక్షులు తుది పలుకులు పలికారు. సభ ఎంత చక్కగా ఉంది. ఎంతో నీటుగా, హాయిగా ఉంది.

వేదికపైకి వక్త మాత్రమే వెళతారు. విదేశాలలో కూడా ఇదే పద్ధతి. ఎంతటి వి.వి.ఐ.పిలు అయినా నలుగురితో బాటే వక్తకు అభిముఖంగా కూర్చుంటారు.

కాకుంటే, ముందు వరుసలో...

సత్కారాలు, దండలు, బొకేలు వుండవు. మనం శాలువాను కూడా వదలలేకపోతున్నాం. సరే... అది తరతరాల సంప్రదాయమనుకుందాం. సాహితీ సంస్కృతిలో భాగం అనుకుందాం. కాని వేదికపై పది, పన్నెండు కుర్చీల కల్చర్ ని మాత్రం బహిష్కరిద్దాం. వేదికపై అధ్యక్షుడికి ఒక కుర్చీ, ముఖ్య అతిథి కూడా ఉన్నచో మరో కుర్చీ చాలు. వక్తలందరూ అధ్యక్షుడి పిలుపుపై వచ్చి, మాట్లాడి వెళ్లేక ప్రేక్షకుల్లో నిండుగా, స్వేచ్ఛగా కూర్చుంటారు. ఆ పద్ధతి బాగుంటుంది కదా.

గౌరవనీయులైన వేదిక పెద్దలారా! ఈ విషయమై మీరంతా ఆలోచించండి. మా తాతయ్యను రక్షించండి. సాహితీ సభలను కాపాడండి.

నా మాటకు ఎంతమంది విలువ ఇచ్చి, ఆలోచిస్తారనేది అనుమానమే. ఈ వేదిక వ్యామోహం నుంచి బయటపడటం సామాన్య విషయం కాదు.

ఈ సందర్భంగా అన్నలకు చిన్న విజ్ఞప్తి. మీరెన్నో మంచి పనులు చేశారు. అలాగే సాహితీ సభల వ్యవహారంలో కలుగజేసుకుని ముందుకు వచ్చి 'సభలు జరుపుకోండి. కాని వేదికపై ఒకరు, ఇద్దరు కన్నా ఎక్కువ మంది కన్ఫిస్టే పిట్టల్లా కాలేస్తాం' అని ఒక్కమాట అనండి చాలు. కాలేయనక్కర లేదు. కలైర్రజేస్తే చాలు. మన సాహితీ సభలు చక్కగా, సంస్కారవంతంగా సాగుతాయి. మళ్లీ మంచిరోజులు వస్తాయి.

అధ్యక్షులవారు నా ఉపన్యాసం ఆపేయమని ఒత్తిడి చేస్తున్నారు... మరిక వుంటాను.

నమస్తే.

(నవ్య వీక్షి - 20.07.2010)